

## सेवाहित को प्राथमिकता दें : आचार्यश्री महाप्रज्ञ

बीदासर, 6 अप्रैल।

चुरु जिला केमिस्ट ऐसोसिएशन एवं बीदासर केमिस्ट ऐसोसिएशन के पदाधिकारियों ने रविवार की देर शाम को कस्बे के तेरापंथ भवन में पूज्य आचार्यप्रवर के दर्शन कर आशीर्वाद प्राप्त किया। इस अवसर पर आचार्यप्रवर ने केमिस्टों को दिशा निर्देश देते हुए फरमाया कि आज के युग में चिकित्सक, केमिस्ट और रोग निदान केन्द्रों के बीच का अर्थ प्रधान त्रिकोण कभी-कभी नैतिकता की कमी लाता है। ऐसे में स्वयं से साक्षात्कार कर रोगी हित, सेवा हित को प्राथमिकता देनी चाहिए। तत्पश्चात युवाचार्यप्रवर से आशीर्वाद के समय युवाचार्यश्री ने फरमाया कि केमिस्ट व्यवसाय में सेवा और अर्थ प्राप्ति दोनों चीज जुड़ी हुई है। जब सेवा भाव की प्रधानता हो तथा अर्थ प्राप्ति द्वितीय प्राथमिकता होनी चाहिए तभी चेतना का उद्घवरोहण होता है।

---

## जीवन में लक्ष्य बनाएं : युवाचार्यश्री महाश्रमण

बीदासर, 6 अप्रैल, 2009।

शरीर आहार से उपचित होने वाला है, शरीर को मजबूत व सक्षम रखने के लिए आहार की आवश्यकता होती है। कई लोग एक दिन भी आहार नहीं करते हैं। शरीर में दुर्बलता आ जाती है, कार्य करने की शक्ति भी कम हो जाती है इसलिए बहुत लोग ऐसे भी होते हैं जो वर्षभर में एक बार ही उपवास करते हैं। मनुष्य के जीवन की अनिवार्य अपेक्षाएं हैं उनमें प्रथम कोटि की अपेक्षा है हवा पानी और भोजन। दूसरी कोटि की आवश्यकता है वस्त्र और आवास। गृहस्थ व्यक्ति के लिए दूसरी कोटि में वस्त्र व आवास जरूरी होता है और तीसरी कोटि की अपेक्षा में शिक्षा व चिकित्सा अपेक्षित है।

उक्त विचार युवाचार्यश्री ने तेरापंथ भवन में उपस्थित धर्मसभा को संबोधित करते हुए फरमाये

युवाचार्यश्री ने फरमाया कि व्यक्ति जीवन में लक्ष्य बनाए। लक्ष्य छोटा भी हो सकता है बड़ा भी हो सकता है। जो व्यक्ति ऊँचा व परम लक्ष्य बनाया है वह भौतिक पदार्थों की आकांक्षा में नहीं जाता। मनुष्य शरीर को भोजन इसलिए देना है कि इस शरीर से पूर्वकर्मों की निर्जरा की जा सके, शरीर से ही साधना की जा सकती है इसलिए शरीर को टिकाना पड़ता है, टिकाना है तो शरीर को भोजन भी देना होता है।

## आंचलिक सामंजस्य कार्यशाला 8 व 9 अप्रैल को

बीदासर, 6 अप्रैल।

अखिल भारतीय तेरापंथ महिला मण्डल के तत्वावधान में बीदासर महिला मण्डल द्वारा 8 व 9 अप्रैल को आंचलिक सामंजस्य कार्यशाला का आयोजन किया जाएगा। कार्यशाला के बारे में जानकारी देते हुए स्थानीय महिला मण्डल अध्यक्षा श्रीमती शांतिदेवी बांठिया ने बताया कि 8 अप्रैल को कस्बे के थान सुथान में साध्वी प्रमुखा कनकप्रभा के सान्निध्य में आयोजित कार्यशाला को डॉ. हिमांशु जोशी “व्यक्तित्व एवं बौद्धिक विकास” विषय पर महत्वपूर्ण वक्तव्य देंगे एवं 9 अप्रैल को तेरापंथ भवन में आचार्य महाप्रज्ञ के सान्निध्य में आयोजि कार्यशाला को प्रमुख शिक्षाविद एवं साहित्यकार मृदुला सिन्हा कार्यशाला को संबोधित करेंगी।

श्रीमती बांठिया ने बताया कि 7 अप्रैल को महावीर जयंती के उपलक्ष में साध्वी प्रमुख कनकप्रभा के प्रवास स्थल थान सुथान से एक महावीर जागरिका रैली का आयोजन किया जाएगा।

– अशोक सियोल